

နိုင်ငံတော်အတိုင်ပင်ခံပုဂ္ဂိုလ် - ဒေါ်အောင်ဆန်းစုကြည် ၏
“ကွမ်းယာနှင့်ဆေးရွက်ကြီးထွက်ပစ္စည်းများ ထိန်းချုပ်ရေးအတွက်မီဒီယာမှတစ်ဆင့် လူထုလှုံ့ဆော်ပွဲ
စတင်ဖွင့်လှစ်ခြင်းအထိမ်းအမှတ်အခမ်းအနား”
၂၀၁၇-ခုနှစ် စက်တင်ဘာလ (၁၁)ရက် သို့ပေးပို့သော

သဝဏ်လွှာ(မူကြမ်း)

အားလုံးမင်္ဂလာပါ။ ချစ်ခင်လေးစားအပ်ပါသော ပြည်သူ့အပေါင်းတို့အားစိတ်ချမ်းသာ ကိုယ်ကျန်းမာကြပါစေကြောင်း - ဆုမွန်တောင်းရင်း နှုတ်ခွန်းဆက်သလိုက်ပါတယ်။

ပြည်သူလူထု၏ကျန်းမာရေးကို ကြီးမားစွာထိခိုက်စေသော စိန်ခေါ်မှုတစ်ရပ်ဖြစ်တဲ့ ဆေးလိပ်နဲ့ဆေးရွက်ကြီးထွက်ပစ္စည်းများ သောက်သုံးမှု အထူးသဖြင့် ကွမ်းယာနဲ့ ဆေးရွက်ကြီး သောက်သုံးမှု လျော့နည်းရေးအတွက်၊ ပြည်သူလူထုအပေါင်းကို အသိပညာပေး လှုံ့ဆော်လှုပ်ရှားမှုပွဲစတင်ဖွင့်လှစ်ခြင်း အထိမ်းအမှတ်အခမ်းအနားသို့ မိမိအနေဖြင့် သဝဏ်လွှာပေးပို့ခွင့်ရသည့်အတွက် ဝမ်းမြောက်မိပါကြောင်း ပဏာမ ဖော်ပြအပ်ပါတယ်။ မိမိအနေဖြင့် ပြည်သူလူထု၏ ကျန်းမာအသက်ရှည်ရေးအတွက် ဆောင်ရွက်တဲ့ ဤပွဲကနေ ရလဒ်ကောင်းများ ရနိုင်ပါစေလို့မျှော်လင့်မိပါတယ်။

မကူးစက်တတ်သောရောဂါများဟာ ကူးစက်တတ်သောရောဂါများနှင့်အပြိုင် ကမ္ဘာသူ ကမ္ဘာသားများ၊ အထူးသဖြင့် ဖွံ့ဖြိုးမှု နိမ့်ကျသော နိုင်ငံအများစုမှာ နေထိုင်ကြသူတို့ရဲ့ ကျန်းမာရေးဝန်ထုပ်ဝန်ပိုးဖြစ်နေသည်သာမက၊ သေဆုံးခြင်းရဲ့ ကြီးမားသော အကြောင်းရင်းတစ်ရပ်လည်း ဖြစ်နေပါတယ်။ ကမ္ဘာ့ကျန်းမာရေးအဖွဲ့ကြီးရဲ့ အစီရင်ခံစာများအရ၊ ကျမတို့မြန်မာနိုင်ငံမှာ ၂၀၁၄-ခုနှစ်အတွင်း သေဆုံးသူများရဲ့ ၅၉ % ဟာ အဲဒီ မကူးစက်တတ်သောရောဂါများကြောင့် သေဆုံးကြရကြောင်း ဖော်ပြထားပါတယ်။ ကူးစက်တတ် သောရောဂါတွေမဖြစ်ပွားအောင် ကာကွယ်ရေးလုပ်ငန်းများ ဆောင်ရွက်သကဲ့သို့၊ ဖြစ်ပွားလာရင်ထိရောက်သောကာကွယ်ကုသမှုများ ဆောင်ရွက်ပေးပြီး၊ အသက်ဘေးမှကယ်တင်ပေးနေသကဲ့သို့၊ အခြားတစ်ဘက်မှာလည်း မကူးစက်တတ်သောရောဂါများ အထူးသဖြင့် - ဆေးလိပ်နဲ့ဆေးရွက်ကြီးထွက်ပစ္စည်းများ သောက်သုံးမှုကြောင့် ဖြစ်လာတဲ့ရောဂါများကို ကာကွယ်ထိန်းချုပ်သွားဖို့ လိုအပ်ပါတယ်။ ယနေ့ မြန်မာနိုင်ငံမှာ လူငယ်လူရွယ်များနဲ့အမျိုးသမီးများက အစပြုပြီး ဆေးလိပ်သောက်ခြင်းနှင့် ဆေးရွက်ကြီးထွက်ပစ္စည်းမျိုးစုံပါဝင်သော ကွမ်းယာ ကို နေ့စဉ်အဆက်မပြတ် သုံးစွဲခြင်းလည်း တိုးတက်များပြားလာနေတာကို သတိပြုမိကြမှာ ဖြစ်ပါတယ်။

ကျမတို့မြန်မာနိုင်ငံဟာ အရှေ့တောင်အာရှ အာဆီယံ နိုင်ငံများအကြားမှာ ဆေးရွက်ကြီးထွက်ပစ္စည်းမျိုးစုံကို ကွမ်းယာတွင် ထည့်သွင်းစားသုံးခြင်း ရာခိုင်နှုန်းအများဆုံးဖြစ်ပါတယ်။ ကျမတို့ရဲ့ ပြည်သူ့ကျန်းမာရေးဆိုင်ရာ အဓိကစိန်ခေါ်မှုတစ်ရပ် ဖြစ်နေပါပြီ။ ဆေးလိပ် သောက်တာရော၊ ဆေးရွက်ကြီးထွက်ပစ္စည်းမျိုးစုံပါဝင်တဲ့ ကွမ်းယာစားသုံးမှု၊ ကွမ်းနဲ့ဆေးရွက်ငုံမှုဟာ ပြည်သူများရဲ့ကျန်းမာရေးကို ထိခိုက်စေ ခြင်းကိစ္စကို အလေးပေးစေလိုတဲ့အနေနဲ့၊ မိမိတို့အစိုးရတက်လာစအချိန် ၂၀၁၆-ခုနှစ် မေလကစတင်ပြီး၊ ရုံးများ၊ ဆေးရုံနှင့်ကျောင်းများ၊ အများ ပြည်သူများစုဝေးရာ နေရာများမှာ ကွမ်းစားခြင်းမပြုရေးအတွက် ဌာနဆိုင်ရာတာဝန်ခံ အသီးသီးက တာဝန်ယူပြီး အသိပညာပေးမှုတွေ ကန့် သတ်မှုတွေကို တင်းကြပ်စွာဆောင်ရွက်ကြဖို့ ညွှန်ကြားချက်များကိုလည်း ထုတ်ပြန်ပေးခဲ့ပြီး ဖြစ်ပါတယ်။

ဒီလုပ်ငန်းတွေကို ဆောင်ရွက်ရာမှာ - ပြည်သူလူထုကို ထိရောက်တဲ့ပညာပေးမှုများ အလေးပေးဆောင်ရွက်ရေးဟာ အဓိကကျပါ တယ်။ အသိပညာပေးလုပ်ငန်းများကို ဆောင်ရွက်ရာမှာ လတ်တလော ကောက်ရိုးမီးသဖွယ် ကာလတိုဆောင်ရွက်ခြင်းဖြင့် ကောင်းမွန်သော ရလဒ်ကောင်းများကို မရနိုင်ပါ။ အဆင့်ဆင့်သော အစိုးရ အဖွဲ့အစည်းများနှင့်အတူ - ပြည်သူလူထုတို့ထံသို့ နည်းလမ်းအသွယ်သွယ်ဖြင့် ရေရှည် ပညာဖြန့်ဝေပေးရေးဟာ ပို၍ပမာဏကျပါတယ်။ အထူးသဖြင့် - လက်ရှိဆေးလိပ်နှင့် ဆေးရွက်ကြီး၊ ကွမ်းယာသုံးစွဲခြင်းမပြုသေးတဲ့ ကျောင်းသား/ ကျောင်းသူလူငယ်များ (၁၃-နှစ်အောက်လူငယ်များ)ကို လွှဲမားပြီးမသုံးစွဲရေး၊ သုံးစွဲမိသူများအားလည်း အန္တရာယ်ကြီးမားလှသော သုံးစွဲမှုကို ရပ်တန့်စေရေးကို စုပေါင်းဆောင်ရွက်ကြဖို့ တိုက်တွန်းပြောကြားလိုပါတယ်။ ပညာပေးမှု နည်းလမ်းအသွယ်သွယ်များအနက် စာသင်ကျောင်းများမှ ကျောင်းဆရာ၊ ဆရာမများကလည်းကောင်း၊ ကျန်းမာရေးဝန်ထမ်းများအပါအဝင် ဝန်ထမ်းအဖွဲ့အစည်းများမှဝန်ထမ်းများ၊ ဝန်ထမ်းမိသားစုများကလည်းကောင်း၊ အဆင့်ဆင့် သော တာဝန်ရှိသူများက ပညာပေးလုပ်ငန်းများကို စီမံဆောင်ရွက်သွားကြစေရန် အသိပေးပြောကြားလိုပါတယ်။

ယနေ့ဆောင်ရွက်နေသော ကွမ်းယာနှင့်ဆေးရွက်ကြီးထွက်ပစ္စည်းများ ထိန်းချုပ်ရေးအတွက်မီဒီယာမှတစ်ဆင့် လူထုလှုံ့ဆော်ပညာပေးရေး အစီအစဉ်ဟာ အလွန်ပင်ကောင်းမွန်သော လုပ်ငန်းစဉ်တစ်ရပ်ဖြစ်တဲ့အတွက်၊ တာဝန်ယူဆောင်ရွက်သော ကျန်းမာရေးနှင့်အားကစားဝန်ကြီးဌာန၊ ပြန်ကြားရေးဝန်ကြီးဌာနတို့နဲ့အတူ မိတ်ဖက်အဖွဲ့အစည်းများ အားလုံးကိုလည်း ဝမ်းမြောက်ဂုဏ်ယူစွာဖြင့် အသိအမှတ်ပြုပါကြောင်း ပြောကြားပါရစေ။

နိဂုံးချုပ်အနေနဲ့ - မြန်မာပြည်သူ ခုနှစ်သန်းကျော်ဟာ နေ့စဉ် ဆေးရွက်ကြီးထွက်ပစ္စည်းမျိုးစုံပါသော ကွမ်းယာကို သုံးစွဲနေကြပြီး၊ ဆေးရွက်ကြီးကြောင့် နှစ်စဉ် သေဆုံးသူမှာလည်း ၊ မြောက်သောင်း ကျော်ရှိနေကြောင်း - သုတေသနပြုချက်များအရ သိရှိရသည့်အတွက်၊ ဤမျှကြီးမားသော ကျန်းမာရေးစိန်ခေါ်မှုကြီးကို ပြည်သူများက ကျန်းမာစွာနေထိုင် အသက်ရှည်ရေးအတွက် - “နောင်တမရအောင် ကွမ်းယာကိုရှောင်” ဆောင်ပုဒ်နှင့်အတူ အမျိုးသားရေးတာဝန်တစ်ရပ်အဖြစ် အပြုသဘောဆောင်သော အသိတရားတို့ဖြင့် - အရှိန်အဟုန်ဖြင့် ဆောင်ရွက်သွားကြပါလို့ - တိုက်တွန်းလိုက်ပါတယ်။

ပြည်သူ့အပေါင်း ကျန်းမာကြံ့ခိုင်ပြီး နိုင်ငံအကျိုးသယံပိုးဆောင်ရွက်နိုင်ကြပါစေ။